

# ፪ ሰንበት ዘጽጌ

ጥቅምቲ 5 2010 ዓ.ም. (10/15/2017)

## ኩልና ዕዳማት ኣብ መአዲ ኣምላኽ

**መዝሙር:** ኪነ ጥበቡ መንክር ውዕዱብ. . . . . ።

**ንባባት:** ፊሊጵ 4:12-20፥ 1ጴጥ 1:17-ፍ፥ ግ.ሐ. 17:2-ፍ፥ ማቴ 22:1-14።

**ምስባክ:** ተዘክር እግዚአ ከመ መሬት ንሕነ ወሰብእሰ ከመሳዕር መዋዕሊሁ ወከመ ጽጌ ንዳም ከማሁ ይፈሪ። “ኣ ጎይታ መሬት ምዃና ዘክር፥ ሰብ ከም ሳዕሪ ምዃኑ መዋዕሉ ከም ዕምባባ በረኻ ከምኡ ከም ዝፈሪ ዘክር”

**መዝሙር:-** “ሥራሕ ጥበቡ ዘገርምን ዘደንቕን እዩ፥ እቲ ኣብ ሰማየ ሰማያት ዘሎ ኣባና ምሕረቱ ገለጸ ንሰማይ ብኸዋኸብቲ ኣብሪሁ ዝኸለሎ፥ ንምድሪ ብጽፋይ ዕምባባ ዘገጸ፥ ሰንበት ከም ንቡር ከዕርፉ ምእንቲ ዝሰርዐ፥ መአዛ ቅዱሳን ከም ሽቱ ሊሊ ኣብ ቆላታት፥ ቃርፋን ናርዶስን ዓምበቡ” ይብል።

ካልኣይ ሰንበት ዘጽጌ ፍሉይ ኣብነት ማርያም ተኸቲልና ንኣምላኽ ክንመርጽ እሞ ቅዱስ ሕይወት ክንመርሕ ዝሕግዘና ሰንበት እዩ። ማርያም “ነፍሰይ ንእግዚአብሔር ተዕብዮ” ክትብል እንከላ ኣብ ኣምላኽ ዘልኣ እምነትን ንዕድሚኡ ዘልኣ ኣኸብሮት ንምግላጽ እዩ። ንሳ ብመልኣኽ ንዝተነግራ ጉዳይ ድሕነትና ንትሰብእት ወልደ እግዚአብሔር ምስተሓተት ሕራይ ኢላ ተቐቢላ፥ ኣብ ምድራዊ ሕይወት ወዳ ክሳብ መወዳእታ ኣብ መስቀል ሞቱ ከይተረፈ ኣሰንያቶ ነዚ ኹሉ ዘኸኣላ እምነታን ነቲ ብኣምላኽ ዝመጽኦ ዕድመ ንምኽባር እዩ።

ኣምላኽ ክዕድም እንከሎ ምስኡ ድላዩ ክነግረና ይደሊ። ወሉዳይ እናበለ ካብ ፍቕሪ ተላዒሉ ንሕና እውን ብፍቕሪ ውሉድ ክንምልሰሉ ይጽብዮና። ማርያም ዓይኑ ኣብእ ስለ ዘንበረ ድላዩ ሓቲትዋ በዚ ኣደ ኣምላኽ ኮይና። ንኣና እውን ዝሓቶ ነገር ወይ ዝሓተቶ ይህልወና እሞ ንመልሰሉ። ንዝበደሉና ክንምሕር፥ ንዝተባኣስናዮም ክንዕረቕ፥ ንጽጉማት ክንረድእ፥ ንብኡሳት ክንዓርቕ ኮታስ ኩሉ ሰናይ ክንገብር ይሓተና ኣሎ። ዝደልዮ መልሱ ኣብነት ማርያም ተኸቲልና ንሃቦ።

ኣብ ሓደ ዝንገር ዕላል ሓደ ስድራ ኣብ ከባቢኦም ወላሓደ ሰብ ዘይብሎም ንብዙሕ ዓመታት ነሮም ምኽንያቱ ኣብ ከባቢኦም ዝተሰርሐ ገዛውቲ ኣይነበረን። ድሕሪ ገለ እሞን ግን እቲ ኣብ ከባቢኦም ዝነበረ ጥርሑ መሬት ተሸጦ እሞ ብዙሕ ሓደስቲ ገዛውቲ ተሰሪሑ። እቶም ነዚ ዝረኣዩ ስድራ ብጣዕሚ ተሓጉሶም ብፍላይ ብዙሓት ስድራታት ከምኡ ቆልዑት ዝዓበዩ ደቂ ዘልኣም ምስ ረኣዩ ብሓቂ እዮም ተሓጉሶም። በዚ ዝተሓገሱ ስድራ ንሓደስቲ ጎረባብቶም ኣብ ነፍሲወከፍ ገዛ ከይዶም ምእንቲ ክብሮም ናይ እንቋዕ ድሓን መጻእኩም ድራር መዓልቲ ወሲኖም ዓድምዎም። ቆመስ ናይ ቤተ ክርስትያን ከም ዝመጽኡ ከምኡ ኣብ ሰግሮም ኣብ ካልእ ጎደና ዘለዉ ሓካይም ጠበቓታት ከምኡ ውሩያት ኣርቲስትስ ከምኡ ከም ኣብነት ክኸውን ካብ ኩሉ ኣብ ከባቢኦም ዘሎ ዓይነት ፍረታትን መግብን ዘልኣ መግቢ ምእንቲ ክፈልጡ ከም ዝቐርቡ ነገርዎም። እዚ ኣጋጣሚ ብሓቂ ዓቢ ዕድል እዩ ንነፍሲ ወከፍ ኣብ ከባቢኦም ዘሎ ኮሚኒቲ ክፋለጡ። ኣብ መጀመርያ እዞም ሓደስ ተሓጉሶም ጽቡቕ ኣጋጣሚ እዩ እናበሉ ነቲ ንዕድመ ተቐቢሎም እንተ ኹነ ኣብ ዕለት ዕድመ ወላ ሓደ ከመጽእ ኣይክኣለን። እታ ነቲ ዕድመ ገዛ ገዛ

ከይዳ ዘብጽሕት ተለፎን ጌራ ክተዘኻኸሮም ጀሚራ ገለ ገዛና ዝልቕልቕ ይመጽእ ስለ ዘሎ፤ ገለ ኸአ አዝማድና ዓዲሞምና ንኸይድ ስለ ዘሎና፤ ጸወታ ኩዕሶ እግሪ ስለ ዘሎ. . . እዝን ካልእን ምኽንያት ብምግባር ክመጽኡ አይክአሉን። እቶም ካብ ቀደም ጎረባብቲ አብ ስግሮም ዝነበሩ ጥራሕ መጺኦም ነቲ መግቢ በልዕዎ፤ ንመስተ ኸአ ሰተይዎ ይብሃል።

እዚ ዛንታ ምስቲ ናይ ሎሚ ወንጌል ኢየሱስ ብዛዕባ እቲ አምላኽ ዝቕርቦ ናይ መርዓ ምሳሕ ዝመሳሰል እዩ። እዞም ዝተዓደሙ አጋይሽ አይተቐልቀሉን ስለዚ ካልኣት አጋይሽ ካብ ጎደናታት ብብዘለውዎ ተዓዲሞም ንዳስ መርዓ መልእኦም። ንሕናኸ ከመይ ምበልና? ንዕድመ አምላኽ ተቐቢልና አብ ሓጎሱ ምክቶናዶ ወይስ ንዕድሚኡ ነጺግና መሕዘናዮን በቲ እንህቦ ምኽንያታት።

አብ ትንቢት ኢሳይስ 25:6-10 ዘሎ እንተ ረኣና ብዛዕባ እግዚአብሔር ዘሰናደዎ ዓቢይ ምሳሕ ንኹሎም ደቅሰብ ይዛረብ። እዚ ምሳሕ ንዘመናት ማእለያ ዘይብሎም ህዝብታት መጊቡ በዚ ኸአ አምሳል እቲ አብ መጨረሻ ዓለም አብ ሰማይ ዝቕረብ መግቢ ኮይኑ ተራእዩ። አብ ሰማይ ዝህሉ ምሳሕ ብዝተፈላለዩ መገድን መግለጽን ተገሊጹ ንረኽቦ፤ እዛ ዕለት ካብ ዝኾነ በደል ወይ ወቕሳ ነጻ እንኾነላ መዓልቲ አምላኽ እያ። እዚ ክፍሊ ኢሳይስ ተስፋታት ዝመልኦ ምዕራፍ እያ፤ ብዛዕባ መወዳእታ ዘይብሉ ሓልዮት አምላኽን ሓባራዊ ድሕነት ህዝብን ትዛረብ። እቲ ምሳሕ ዝቕረበሉ ቦታ አብ እምባ እዩ። አብ ባህሊ አይሁድ እምባታት ህላዌ አምላኽ ዝግለጸሎምን ምስ አምላኽ እትራኽቡሎም ቦታትት እዮም። በዚ ርድኢት እዩ ይመስል ኩሎም ገዳማት ሃገርና ብፍላይ ናይ ተዋህዶ አብ እምባታት ዝተደኮኑ። እዚ ብዓል ብሓቂ ምዕራግን ትሕዝትኡ መዘና ዘይብሉ እኹልን ትሩፍን ዝተፈላለዩ ዓይነት ዝሓዘ እዩ። አብዚ እምባ እዚ ነቲ ንኹሎም ህዝብታት ዚጋርድ ናይ ኃዘን መጋረጃን ነቲ ንኹሎም መንግሥታት ዓለም ዜጉልብብ ናይ ኃዘን መጎልበብን ኬጥፍእ እዩ። አብኡ እግዚአብሔር ንሞት ንሓዋሩ ከጥፍኦ እዩ። ንንብዓት ከአ ካብ ዓይኒ ኹሎም ኪደርዞ እዩ፤ ሕስራን ህዝቡ ካብ ገጽ ኩላ ምድሪ ኹርሕቐ እዩ። እዚ ምዕራፍ ሓደ ካብቶም ቀዳሞት ናይ ብሉይ ኪዳን ጽሑፋት ብዛዕባ ድሕሪ ሞት ዘሎ ምጽንፍዕን ሓጎስን ዝዛረብ እዩ። ብዙሕ ጊዜ አብ ቀብሪ ዝምረጽ ንባብ ወይ አስተንትኖ እዩ። ኩሉ ሰብአዊ ድኻምነትና ምስ ተአልዮልና ድሕሪ ደጊም ብምኽንያት ስቓይን ሞትን ዝመጽእ ምንባዕ አይክህሉን እዩ።

አብ መልእኽቲ ጳውሎስ አብ ፊሊጵ 4:12-20 ዘንበብናያ አብ ቤት ማእሰርቲ እንከሎ ዝጸሓፋ ብዛዕባ ናይ አምላኽ መወዳእታ ዘይብሉ ሓልዮት ጸጋ ይዛረብ። ነቲ አብ ልዕሊኡ ዘርአይዎ ሕያውነት ብዓሚቕ ምስጋና ይገልጻ። ንሕያውነቶም አግፊሑ ምስቲ ሓፈሻዊ ሰናይ ግብሮም አብ ልዕሊኡን አብ ልዕሊ ተልእኮኡ ዘርአይዎ አብ ጊዜ ሓጎስን ጸበባን ይገልጻ። ቕ. ጳውሎስ ወላ እኳ ብዙሕ ጊዜ ንርእሱ ክኸእል እምበር አብ ካልኣት ክጽጋዕ ዘይደሊ እንተ ኾነ ነቲ ንተልእኮኡ ክሕግዞ ዝኸእል ህያባት ይቕበል ነሩ። ንሱ በቲ ዘልኦ ሕጉስ ክኸውን እዩ ዝጽዕር ነሩ። ምስጢር ናይ ጽቡቕ ምምጋብ ተማሂሩ እዩ እዚ ኸአ ነቲ መንፈሳዊ መግቢ ዝርኢ እዩ። ንሱ አብ ኢየሱስ ጎይታ ኃይሊ ረኺቡ። ንግዚኡ ስቓይት እናተጻወረ ብስቓይ ዝመጽእ ጸጋ አምላኽ አጸቢቕ ይርድኦ ነሩ እዩ። ምእንቲ ስፍሓት ወንጌል ኢሉ ንኹሉ ጸበባን ስቓይትን ብትዕግስቲ ተቐቢልዎ። አብ መወዳእታ ጽሑፉ ጳውሎስ ነቶም ሰብ ፊልጵስዮስ አምላኽ አብ እምነቶም ዝጸንዑሉ ጸጋ አብ ጊዜ ሓጎሶምን አብ ጊዜ ዝደኸሙሉን አብ ጽቡቕን ሕማቕን ጊዜ ከም ዝህብ እና ገለጸ ይዓጽዎ። አብ መጨረሻ ብምስጋና ነቲ ብኢየሱስ ክርስቶስ ዝገለጸ አብነት ንሱብ ፊልጵስዮስን ሎሚ ኸአ ንኣና ከመይ አቢልና ከም እነመስግን ክሳብ መወዳእታ አብ እምነትን አብ ሕይወትናን ክንጸንዕ እናተማሕጸነ ይዓጽዎ።

አብ ወንጌል ማቴዎስ 22:1-14 ዘንበብናያ ብዛዕባ መርዓ ተዓዲሞም ዝመጽኡን ዝአበዩን ይነግር። እዚ ምሳሌ አብ መርዓ ዝግበር ብዓል እዩ። እዚአ ምሳላ ሳልሰይትን መጨረሻን ቕ. ማቴዎስ

ቀጺሉ ዝነግር ምሳሌ ብምምጻእ ዝኣበዩ ዝፈለጥ እዩ። ከምተን ቀዳሞት ምሳሌታት እዚአ ምሳሌ እውን ኣብ ሊቃነ ካህናትን ዓበይቲ ህዝብን ዘተኮረት እያ። እዚአ ምሳሌ ከምታ ምሳሌ ሓረስቶት ኣታኸልቲ ወይን ተምሳላዊ ኣገላልጻ ዝሓዘት እያ። ብዝያዳ እትጸኛጠሉ ኣብ ታሪኽ ድሕነት ካብ መጀመርያ ኣምላኽ ንደቂ እስራኤል ነብያት ብምልኣኽ ከምኡ ነዚ መጻዕታ ከም ብሓዲስ ብተኸተልቲ ክርስቶስ ገሩ ሓዲስዎ ከም ዝርከብ ንምግላጽ እዩ። ኣብ መወዳእታ ብናይ መጨረሻ ፍርዲ ዓለም እቶም ጽቡቕ ዝገበሩን ሕማቕ ዝገበሩን ዝበጽሑም ዕጫ ብምግላጽ ይዛዝሞ።

- እንሆ መኣደይ ኣዳልዮ ኣሎኹ . . . እሞ ናብ መርዓይ ንዑ። ኣብዚ ምሳሌ ኢየሱስ ንመንሥተ ሰማያት ንወዱ መርዓ ዝገብር ንጉሥ ትመስል ይብል። ኩሉ ንንጉሣዊ መርዓ ዘድሊ ምስ ተቐረበ ንጉሥ ልኡኻት ኣብዚ ፍሉይ ዕድመ ክመጽኡ ናብ ዕዳማቱ ልኡኽ። ንጉሥ ዳስ መርዓ ከምዝመልእ ትጽቢት ነርዎ። እንተ ኹን እቶም ዕድመ ዝተላእኮም ምምጻእ ኣብዮም። እንደገና ኩሉ ዘድሊ ቀሪብ እየ በጃኹም እናበለ ካልኣት ልኡኻት እንደገና ለኡኽ። እንተ ኹን ካልእ ጉዳይ ኣሎና ኢሎም ንዕድመ ንጉሥ ኣብዮም። ዝገደደ ንልኡኻት ንጉስ ብሕማቕ ተቐቢሎም ንገለ ቀጥቀጥዎም ንገለ ኸአ ቀተልዎም። ንጉሥ ንዕድሚኡ ዝኣበዩ ሓሪቕ ብቅትለት ቀጺሉ ዓዳቶም ከአ ኣንደዶ።

እዚ ምሳሌ ብዛዕባ መንግስተ ሰማይን ብዛዕባ እቶም ኣብኡ ዝኣትዉን እዩ። ኣብዚ ብኣምሳል መርዓ ናይ ሓደ ወዲ ንጉሥ ተገሊጹ ንረኽቦ። እቲ ንጉሥ ኣምሳል እግዚአብሔር እዩ። ብዓል መርዓ ብናይ ኣይሁድ ርድኢት ምሳሌ ዝመጽእ ሕይወት እዩ። እቲ ውሉድ ኢየሱስ ክርስቶስ እዩ። መርዓት እታ ዘይትርኣ መንግሥተ ሰማይ ኣብ ምድሪ ቤተ ክርስትያን እያ። እቶም ኣብ መጀመርታን ኣብ ካልኣይን ዝተዓደሙ ህዝብ እስራኤል እዮም። እቲ ንጉሥ ንኣገልገልቱ ይልእኽ እዚ ኸአ ኣምላኽ ንደቂ እስራኤል በበእዋኑ ዝልእኮም ዝነበረ ነብያት ከፍቅሩን ከገልግሉን ዝጽውዑ ዝነበሩ እዮም። እቲ ናይ ንጉሥ ካልኣይ ጊዜ ክዕድሙ ልኡኻት ምልኡኹ ኣምሳል ትዕግስቲ ኣምላኽ ምስ ሕሩይ ህዝቡ እዩ ዘመልክት። እዚ ኸአ ጌና ናይ ልቢ ምቕያር ክገብሩ ኣብኦም ተስፋ ይገብር። ግን ብገለ ምኽንያት ወይ ብኻልእ ምምላስ ይኣብዩ። እዚ ኹሉ ዝመስል ካብ ኣምላኽ ክርሕቑ። ተኣምኖ ከጉድሉ በዚ ምኽንያት ከአ እቲ ንጉሥ ተቐጢዒ ወተሃደራቱ ልኡኹ ነቶም ቀተልቲ ኣጥፍኦም ከተማኦምን ኣንደዶ።

- ናብ ቀራናታት መገዲ ኹዱ እሞ ንዝረኽብክምዎ ዘበለ ኹሉ ናብ መርዓ ጸውዑ በሎም። እቶም ቀዳሞት ዕዳማት ደጋጊሞም ስለ ዝኣበዩ እቲ ንጉሥ ንኣገልገልቱ ኣብ ቀራናታት መገዲ ከይዶም ንዝረኽብክም ክዕድሙ ልኡኹም። ልኡኻት ንጉሥ ኣብ ኩሉ ከይዶም ብዘይ ኣፈላላይ ብህጹጽ ዝረኽብክም ኹሉ ሕያዎትን ሕሱማት ክእክቡ ክሳብ ኣዳራሽ ዝመልእ።

እዚ ማለት ምሳሕ ኣምላኽ ክእበ የብሉን። ህዝቢ ኣምላኽ ንዕድመ ኣምላኽ ኣብዮም ስለዚ እቲ መንግስቲ ኣብ ካልኣት ኣብ ኣረማውያን ክሰፍሕ ጀሚሩ። እዚ ናይ ኣምላኽ ሓባራዊ መጻዕታ ንድሕነት እዩ። ወላ እቲ ዝኸፍኦ ሰብ ይኹን ካብዚ መጻዕታ እዚ ዝተነፍገ ወይ ዝተነጸለ ወላ ሓደ እይኳ የለን። ኩልና ኣብ ናይ ኣምላኽ ህያብ ድሕነት ዝተጸዋዕና ኢና።

- ዓርከይ ክዳን መርዓ ኸይተኸደንካ ከመይ ኢልካ ናብዚ ኣቶኻ?

ሳቦን ናይ እዚ ምሳሌ ካልእ ምሳሌ፤ ምሳሌ ልብሰ መርዓ እዩ፤ ሓደ ካብቶም ዕዳማት ልብሰ መርዓ ከይለበሰ ዝመጽአ። እዚ እውን ነቲ ንጉሥ ኣየሓጎሶን ስለዚ ንኣገልገልቱ ካብ ዳስ መርዓ ኣውጺኦም ኣብ ግዳም ክድርብይዎ ኣዘዘም።

ዘገርም እዩ ተገራጫዎይ ነገራት እዩ ዝመስል። ዘይቅኑዕ ኮይኑ እዩ ዝርአየካ። ኣብ ቀራናታት መገዲ ከትኩም ዝረኹብክምዎ ኩሉ ብዘይ ኣፈላላይ ክዕድሙ ልኢኹ ከብቅዕ ከመይ ኢሉ ነዚ ካብ መገዲ ተዓዲሙ ዝመጽአ ልብሰ መርዓ ተኸዲኑ ክመጽእ ተጸብይዎ። ኣብ ስራሕ እንከሎ እዩ ተጸዊዑ ስለዚ ምስቲ ተኸዲንዎ ዝነበረ እዩ መጺኡ ልብሰ መርዓ የብሉን እዚ ከመይ እዩ። ኣብዚ ገለ ኣስተንትኖ ክንገብር የድሊ እዚ ክፍሊ ናይ እቲ ኢየሱስ ክብሎ ዝደለ እዩ። መራሕቲ ኣይሁድ ንኢየሱስ ነጺጎም። ካልኣት ህዝቢ ብኣይሁድ ዘይንጹሓት ኣረመን ዝብሃሉ ቦትኦም ክወስዱ ኣብ መርዓ ተዓዲሞም። እንተ ኾነ ኣብ መርዓ ምምጻእ ኣብ መኣዲ ምቕራብ እኹል ኣይኮነን። ዕዳም ኩሉ ከም ዕዳም መርዓ ክኸውን ይግብኦ። እዚ ዝሕብሮ እቲ ዝግባእ ልእብሰ መርዓ ልብሰ ንጽሕና ክንለብስ ዘዘኻኸር እዩ።

• **ጽዑዓት ብዙኃት ጎሩያት ግና ውሑዳት እዮም።**

እቲ ምሳሌ ጽቡቕ ተስፋ ብዘይብሉ እዩ ዝዕጸ፤ ጽዑዓት ብዙኃት ሕሩያት ግን ውሑዳት። እዚ ምሳሌ ሰለስተ ዓይነት ኣጋይሽ ክህልዉ ከም ዝክአል ይነግረና። ፩ያ እቶም ክመጽኡ ዘይክኣሉ። እዚ እም ኣብ መጀመርያ ነቲ ዕድመ ምስ ተዋህቡ ብሓጎስ ተቐቢሎም ግዚኡ ምስ ኣኸለ ግን ነናቶም ምኽንያት ገርም ዝተረፉ እዮም። ፪ይ ልብሰ መርዓ ዘይለበሱ ግን ኣብ መርዓ ዝተረኸቡ ግን ንመርዓ ዘእቱ ዝግባእ ምቕርራብ ክገብሩ ዘይክኣሉ። ፫ይ ብግቡእ ልብሰ መርዓ ለቢሶም ዝግባእ ተሰናድዮም ንመርዓ ንጉሥ ብቐኝዓት ኮይናም ኣብ መኣዲ ዝተቐረቡ።

ዘሕዝን ሓቂ እዩ መጻዕብታን ፍቕርን ኣምላኽ ንኩልና ደቂ ሰብ ክነስተማቕሮን ክንምልሰሉን ተዋሂቡ እንከሎ ውሑዳት ጥራሕ ክምልሱ ምርኣይ። ኣምላኽ ከዕድም እንከሎ መልሲ ይደሊ። ሎሚ ኣብነት ማርያም ተኸቲልና ንመልሰሉ።

እግዚአብሔር ኣብ ቅድሚ ዳእእተይ መኣዲ ይሠርዓለይ (መዝ. 23:5)። ንሱ ካብ ነጻ ድለቱ ተላዕሎ ብምሉእ ሕያውነት ይዕድመና። ዕድመኡ ንኹልና እዩ፤ ኣብቲ መርዓ ምሕዋስ ብነጻ እዩ፤ ግን ኩሉ ኣብ መርዓ ክሕወስ ዝደሊ ኣብ መርዓ ዝሕውስ ንጉሥ ዘሓጉስ ልብሰ መርዓ ለቢሱ ክመጽእ ናይ ነፍስወከፍ ሓላፍነት እዩ። መንግስተ ሰማይ ብነጻ ዝውሃበና ፍሉይ ህያብ እዩ። እቶም ኣብ መንግስተ ሰማይ ክንኣቱ ኣብ ጉዕዞ ዘሎና ወላ ሓንቲ ደቂቕ ኣብኡ ከይንኣቱ እትዓግተና ከይንገብር ክንጥንቀቕ ኣሎና። እሞ እንታይ እዩ መልስና ክንህቦ ዘሎና? ከመይ ገርና ክንቅበሎን ክሕዝኖ ካብ ዝኸእል ደው ንብል? ካልእ ነገራት ቅድሚ ኣምላኽ ሰሪዕና እንጉዓዝ ምዃና ሓሲብናሉ ንፈልጥዶ? ሕጂ እውን እንተ ኾነ ምሳና ኣጥቢቕና ሒዝናዮ ዘሎና ግን ኣብ ኣምላኽ ከይንቐርብ ወይ መጻዕብታኡ ከይንቅበል ዓገቲና ዘሎና ምዃኑ ንርዳእ ዘሎና። እቲ ዘገርም እቲ ኣሚና ሒዝናዮ ዘሎና በናንን ሓንቲ ዋሕስ ዝህበና ከምዘይኮነ እናፈለጥና ኣብኡ ምትራርና እዩ።

ናይ ሎሚ ወንጌል እምብኣር ናይ ብሓቂ ኣብ ሕልናና ዓቢ ሕቶ ክነቕርብ ዝሕግዘና እዩ። ኣብ መንግስቲ ኣምላኽ ክንኣቱ ግቡእ ልብሰ መርዓ ለቢስና ክንኣቱ ይግብኣና። ልብና ረሲሑ

መንፈስና ወዲቹ እንከሎ አብ ሓጎስ ጎይታ ክንኣቱ ኣየማዕርገልናን እዩ። ልብስ መርዓ ምልባስ ቀንዲ መለልዩ አብ መርዓ ከም እንኣቱ ስለ ዝኾነ ልብሲ ሕልናና ክንኣትት ይግባእ። እዚ ኣበሃህላ ምሳሌ እዩ ነፍሲወከፍ ኣማናይ ክለብሶ ዘለዎ። እቲ ምርጫ ካባና እዩ።

ኣማርያም ኣደና ልብስ መርዓና ለቢስና ምሳኺ አብ ምስኣ መርዓ ወድኺ ክንኣቱ ሓግዝና ንበላ።

ብሩኽ ሰንበት

ኣባ ንጉሠ ፍሥሓ